

# ІНІЦЫЯТЫЎНЫХ

маладзёжны парламент у вобласці працуе ўжо шэсць гадоў. За гэты час рэалізавана 400 знакавых крэатыўных праектаў.

У гэтым сезоне змяніўся фармат — парламент стаў двухпалатным. Акрамя школьнікаў, яго членамі сталі студэнты ВНУ і навучэнцы сярэдніх прафесійных устаноў. Усяго ў дэпутацкі корпус увайшлі больш за 120 чалавек, якія абраны шляхам прамого закрытага галасавання па аналогіі з «дарослымі» выбарамі.

— На сесіі прадстаўлены пяць найлепшых праектаў — па адным ад кожнай камісіі, — якія прыняты дэпутатамі, мадэратарамі камісіі. Праекты будуць рэалізаваны ў рамках работы будучага парламента, — адзначыла Таццяна Асмалоўская.

Разлічваюць маладыя парламентарыі і на шэфства «дарослага» дэпутацкага корпуса. Старшыня Гродзенскага абласнога Савета дэпутатаў Ігар Жук зацікаўлены ў падрыхтоўцы будучага рэзерву:

— Мы працуем па многіх кірунках з моладдзю, выяўляем таленавітых, адораных дзяцей, зацікаўлены, каб іх ініцыятывы былі рэалізаваны — ад гэтага будзе карысць усім.

## «Усё залежыць ад нас»

На пасадку старшыні маладзёжнага парламента прапанавалі некалькі кандыдатур. Удзельнікі сесіі большасцю галасоў абралі ліцэістку Таццяну Жукавец. Магчыма, усіх падку-

піла яе яскравая прэзентацыя і той запал, з якім яна выступіла. Адразу пасля галасавання Таццяна шчыра адказала на пытанні аб тым, якой яна бачыць сваю работу ў новым парламенце.

— **Ці стала для вас абранне на пост старшыні маладзёжнага парламента нечаканасцю?**

— Па праўдзе, так. Мне здавалася, што пераможа Натан са сваім цікавым праектам юрэйскага квартала.

— **Магчыма, адыграў ролю не толькі праект, але і нейкія лідарскія якасці? Як вы бычыце сваю будучую дзейнасць?**

— Я нават зараз бачу, што частка парламента даволі пасіўная. У нас на выбарах было 11 прэтэндэнтаў, з якіх рэальна дастойнымі я назвала б палову. Астатнія вельмі блыталіся, выказвалі свае думкі штамп-

“ Маладзёжны парламент у вобласці працуе ўжо шэсць гадоў. За гэты час рэалізавана 400 знакавых крэатыўных праектаў.

памі. Каму гэта цікава слухаць, а тым больш падтрымліваць? Трэба выказаць думкі выразна, імкліва. Мы — моладзь, у нас кроў кіпіць у жылах, чаму мы павінны разменьвацца на доўгія і нудныя размовы і абмеркаванні, калі можна ўсё выказаць па сутнасці. Маладзёжны парламент — гэта адна з формаў праяўлення нашых ініцыятыў, але іх трэба ажыўляць. Галоўнае — магчымасць, усё астатняе залежыць ад асабістых якасцяў.

Маргарыта УШКЕВІЧ.



Фота Мікалая ЛАПІНА.

# ПАРЛАМЕНТАРЫЙ, ДЭПУТАТ

сабранымі, старанымі, упэўнена трымацца ў лобі аўдыторыі.

Па выніках агляду вызначаецца каманда-пераможца, якой уручаецца Гран-пры — пераходны Кубак. У далейшым прызёры паказваюць нумары падчас мерапрыемстваў, якія ладзяцца да Дня Перамогі. Да гэтага свята прымеркавана яшчэ адна акцыя. Хлопцы і дзяўчаты фатаграфуюць віды Слуцка, удзельнікаў вайны, памятных мясціны горада і падаюць свае работы на конкурс. Тым самым яны заклікаюць сваіх ровеснікаў быць удзячнымі ветэранам за тое, што прынеслі наступным пакаленням мір, помніць пра герояў вайны і шанаваць іх. Гэтыя здымкі захоўваюцца ў архіве, выкарыстоўваюцца ў паўсядзёнай рабоце, дэманструюцца на выстаўках.

Традыцыйна моладзь праводзіць таксама дабрачынную акцыю «Цуды на Каляды». Піянеры, прадстаўнікі раённай арганізацыі Беларускага рэспубліканскага саюза моладзі, школьнікі збіраюць канцылярскія тавары і спартыўныя прылады, цацкі, а члены маладзёжнага парламента рыхтуюць тэатралізаванае прадстаўленне. Затым усе разам наведваюць дзіцячае аддзяленне раённай бальніцы, цэнтр карэкцыйнага развіцця, сацыяльна-педагагічны цэнтр, спецыялізаваны Дом дзіцяці, віншуюць малых і ўручаюць ім падарункі.

Сёлета чацвёрты раз у горадзе арганізуюць пляцоўкі для маладзёжнага адпачынку, якія ініцыяваў парламент: спартыўная, творчая, гісторыка-культурная. Як паказвае папярэдні вопыт, такія тэматычныя мерапрыемствы карыстаюцца папулярнасцю. З кожным годам яны ўдасканальваюцца, збіраюць усё большую колькасць удзельнікаў.

**ЗВЯЗДА**

Але, як лічаць Алена і Вольга, маладзёжны адпачынак неабходна, разнастаіць. Таму на лета мяркуюць уладкаваць адкрытыя тэматычныя пляцоўкі на вуліцы.

Што наогул чакаюць куратары ад сваіх падпечных, пацікавілася ў суразмоўнікаў. Магчыма, мараць аб тым, каб у будучыні выхаванцы былі абраны ў парламент краіны, вырашалі дзяржаўныя справы, уносілі свае прапановы ў заканадаўства?

— Мы ў іх верым. Яны вучацца працаваць з людзьмі, становяцца лідарамі, праходзяць трэнінгі, дзе набываюць неабходныя навыкі, каб іх не толькі выслухалі, але і пачулі, — кажуць куратары. — Маладзёжны парламент — гэта звяно ў партнёрскім супрацоўніцтве паміж дзецьмі і прадстаўнікамі раённай улады. Іх запрашаюць у райвыканкам для абмеркавання пытанняў, звязаных з маладзёжнымі ініцыятывамі горада. У кіраўніцтва раёна іх ідэі заўсёды знаходзяць падтрымку.

Дзеці сустракаліся з дэпутатам Палаты прадстаўнікоў Нацыянальнага сходу Беларусі Наталляй Ражанец. Наталля Віталееўна правяла для іх экскурсію па Авальнай зале, расказала аб рабоце сваіх калег. Слуцкія парламентарыі наведваюць таксама іншыя маладзёжныя парламенты. Пабывалі ў Брэсце, Барысаве, Полацку, Маладзечне, наладзілі сувязі са сваімі ровеснікамі, пачарпнулі ў іх карысны вопыт ды і сваім падзяліліся.

І нават калі яны не стануць дэпутатамі, то, безумоўна, вопыт работы ў маладзёжным парламенце дапаможа ім у жыцці.

Таццяна ЛАЗОЎСКАЯ.

## КАМПЕТЭНТНА

**Аляксандр СЯГОДНІК, намеснік старшыні Пастаяннай камісіі Палаты прадстаўнікоў Нацыянальнага сходу Беларусі па адукацыі, культуры і навуцы, намеснік старшыні камісіі па сацыяльнай і маладзёжнай палітыцы, навуцы, культуры і гуманітарных пытаннях Парламенцкага сходу Саюза Беларусі і Расіі:**



— Калі весці гаворку аб вытоках маладзёжнага парламентарызму, то ўсё зараджалася ў рэгіёнах, гэта значыць, што пачатак паклалі мясцовыя органы ўлады. Напрыклад, мы стваралі Гродзенскі маладзёжны парламент пры абласным Савеце дэпутатаў у 2011 годзе (на той час Аляксандр Сягоднік узначальваў упраўленне адукацыі аблвыканкама. — **Заўв. аўт.**), і такая работа праводзілася па ўсіх рэгіёнах. Мэта стварэння такіх парламентаў — сфарміраваць органы самакіравання ў маладзёжным асяродку, далучыць моладзь да вырашэння праблем перш за ўсё рэгіянальнага ўзроўню, менавіта тых, што датычацца рэалізацыі маладзёжнай палітыкі. Між іншым, сярод другіх задач, якія паўстаюць перад гэтымі інстытуцыямі, мы бачылі яшчэ і актывізацыю ініцыятывы, каб маладыя людзі не толькі ўплывалі на вырашэнне праблемных пытанняў, але і ўзнімалі іх. Акрамя таго, яны могуць далучацца і да іншых праектаў, якія ім па сілах: валанцёрскага руху, удзелу ў добраўпарадкаванні сваіх населеных пунктаў ды іншых.

Яшчэ некалькі слоў аб стварэнні маладзёжнай палаты пры Парламенцкім сходзе, якая з’явілася ў 2018 годзе па ініцыятыве двух старшынь — Вячаслава Валодзіна і Уладзіміра Андрэйчанкі. Яе стварэннем займаліся дзве камісіі — наша камісія па сацыяльнай і маладзёжнай палітыцы, навуцы, культуры і гуманітарных пытаннях і па заканадаўстве і рэгламенце. Яна складаецца з маладых парламентарыяў Беларусі і Расіі — па 20 ад кожнай краіны. У Брэсце на летняй сесіі была зацверджана структура, органы кіравання, прынята палажэнне і пачалася работа. На мінулай 55-й сесіі Парламенцкага сходу Саюза Беларусі і Расіі была дадзена першая справаздача з боку кіраўніка Маладзёжнай палаты і агучаны планы на 2019 год.

## ДАРЭЧЫ

## Будзе свая інтэрнэт-платформа

**Маладзёжная палата пры Парламенцкім сходзе распрацуе праект Стратэгіі развіцця маладзёжнай інтэграцыі Саюзнай дзяржавы.**

На 55-й сесіі Парламенцкага сходу, якая прайшла ў канцы мінулага года, парламентарыі разгледзелі пытанне «Аб дзейнасці Маладзёжнай палаты пры Парламенцкім сходзе Саюза Беларусі і Расіі». Аб гэтым паведмляе афіцыйны рэсурс Парламенцкага сходу Саюза Беларусі і Расіі.

З інфармацыяй аб выніках працы ў 2018 годзе і аб плане работы на 2019 год дэпутатаў пазнаёміла старшыня Маладзёжнай палаты пры Парламенцкім сходзе Саюза Беларусі і Расіі Алена Яракіна. Дэпутаты Парламенцкага сходу пагадзіліся з асноўнымі напрамкамі дзейнасці Маладзёжнай палаты, а таксама планам работы моладзі ў 2019-м.

У адпаведнасці з гэтым дакументам члены Маладзёжнай палаты распрацуюць Стратэгію развіцця маладзёжнай інтэграцыі Саюзнай дзяржавы, правядуць маніторынг нарматыўна-прававой базы, якая закранае інтарэсы моладзі, прымуць удзел у распрацоўцы рэкамендацый па рэгуляванні і развіцці дзейнасці ў сферы маладзёжнага парламентарызму, арганізуюць правядзенне сацыялагічнага даследавання сярод моладзі Саюзнай дзяржавы, выпрацуюць прапановы па стварэнні маладзёжнай інтэрнэт-платформы.

## Інфармацыйная палітыка і развіццё тэхналогій

**Тое, што хвалюе моладзь дзвюх краін, абмеркавалі на пасяджэнні камісіі Маладзёжнай палаты Саюзнай дзяржавы.**

У Маскве ў выдавецкім доме «Камсамольская праўда» прайшло пасяджэнне камісіі Маладзёжнай палаты пры Парламенцкім сходзе Саюза Беларусі і Расіі. На сустрэчы абмяркоўваліся пытанні інфармацыйнай палітыкі і развіцця інфармацыйных тэхналогій у Саюзнай дзяржаве, перадае тэлеканал «БелРос».

Яе ўдзельнікі закранулі праблему пазнавальнасці гэтага аб’яднання сярод жыхароў дзвюх краін. Асобна разгледзелі прынцыпы стварэння маладзёжнай інтэрнэт-платформы, якая дазволіла б вызначаць найбольш актыўных удзельнікаў мерапрыемстваў для грамадзян Беларусі і Расіі. Канцэпцыя прадугледжвае сістэму бонусаў для ўдзельнікаў.

«Цяпер на камісіі мы абмяркоўвалі праект стварэння інтэрнэт-платформы па схеме перадачы вопыту ад маладых спецыялістаў. Мы будзем браць двух спецыялістаў з дзвюх краін і параўноўваць, як яны дамагліся поспеху», — адзначыў член камісіі Сяргей Надольскі.

Абмеркавалі на сустрэчы і праект Стратэгіі развіцця маладзёжнай інтэграцыі Саюзнай дзяржавы. Парламентарыі падкрэслілі: пры распрацоўцы дакумента ў ім павінны быць улічаны пытанні эканамічнай палітыкі. Пагаварылі і пра вынікі працы Маладзёжнай палаты ў 2018 годзе. «Безумоўна, тое, што мы сёння выйшлі на распрацоўку канцэптуальных стратэгічных дакументаў па ініцыятыве самой моладзі, і тое, што гэтая ініцыятыва знайшла сваё замацаванне ў выніковых дакументах Форуму рэгіёнаў, — гэта пэўны вынік. Тое, што мы сёння эфектыўна ўзаемадзейнічаем з грамадскімі арганізацыямі дзвюх краін, — гэта таксама вынік. Вядома, за гэтыя паўгода (што існуе палата. — **«МС»**) мы пакуль наладжваем унутраную структуру, пакуль неабходна выбудаваць арганізацыйныя пытанні», — адзначыў намеснік старшыні Маладзёжнай палаты Ягор Макарэвіч.